

சாராம்சம்: இனிய குழந்தைகளே, உங்கள் முகங்களைச் சதா மலர்ச்சியுடன் வைத்திருங்கள். உங்கள் வார்த்தைகளில் தைரியமும், உயிரோட்டமும் இருக்கட்டும் அப்போது நீங்கள் கூறுவது ஏனையவர்களில் ஒரு தாக்கத்தை ஏற்படுத்தும்.

கேள்வி: எந்த மனிதர்களாலும் செய்ய முடியாத தந்தையின் கடமை என்ன?

பதில்: உலகில் அமைதியை ஸ்தாபித்து தூய்மையற்ற உலகைத் தூய்மையாக்குவதே தந்தையின் கடமை ஆகும். எந்த மனிதனாலும் உலகில் அமைதியைக் கொண்டு வர முடியாது. மக்கள் பல மாநாடுகளை ஒழுங்கு செய்து அமைதிக்கான பரிசில்களை வழங்கினாலும் அவர்கள் முதலில் தூய்மையாக இருந்தாலே அமைதியை ஸ்தாபிக்க முடியும். தூய்மையின் மூலம் மாத்திரமே நீங்கள் அமைதியையும், செழிப்பையும் பெறுகிறீர்கள். தந்தை வந்து அமைதி இருக்கக்கூடிய அத்தகைய தூய உலகை ஸ்தாபிக்கிறார்.

பாடல்: நீங்களே தாயும், நீங்களே தந்தையும்...

ஓம்சாந்தி. குழந்தைகளே, யாருடைய புகழை நீங்கள் செவிமடுத்தீர்கள்? பிரம்மாவின்னுடையதா, சரஸ்வதியின்னுடையதா, அல்லது சிவனுடையதா? உங்களுக்கு ஒருவரைத் தவிர வேறு எவருமே இல்லை என நீங்கள் கூறுவதால் வேறு யாரை நீங்கள் புகழ்வீர்கள்? பிராமணர்கள் உச்சிக் குடுமிகளாக இருக்கின்ற போதிலும் சிவபாபா அவர்களிலும் மேலானவர். அவரது புகழைத் தவிர வேறு எவருக்கும் புகழ் இல்லை. இப்பொழுது பல மக்களுக்கு அமைதிப் பரிசில்கள் வழங்கப்படுகின்றன. நீங்கள் இவ்வுலகம் பற்றிய செய்திகளையும் செவிமடுக்க வேண்டும். புதிய உலகம் பற்றிய செய்தியை உங்கள் புத்தியில் வைத்திருக்கிறீர்கள். நாங்கள் இப்பொழுது புதிய உலகிற்குச் செல்கிறோம். எனவே ஒருவரைத் தவிர வேறு எவருக்குமே புகழில்லை எனக் குழந்தைகளாகிய நீங்கள் அறிவீர்கள். தந்தை கூறுகிறார்: நான் தூய்மையற்றவர்களைத் தூய்மையாக்குபவர். நான் இல்லாவிட்டால் பிராமணர்களாகிய நீங்களும் இருக்கமாட்டீர்கள். பிராமணர்களாகிய நீங்கள் இப்பொழுது கற்று, தந்தையிடமிருந்து உங்கள் ஆஸ்தியைப் பெறுகிறீர்கள். சூத்திரர்களால் ஆஸ்தியைப் பெறமுடியாது. எனவே ஒரேயொரு தந்தையே மகத்துவமானவர். ஆன்மீக சேவை செய்யும் பிராமணர்களினதும், மற்றும் தேவர்களினதும் புகழ் இருக்கின்ற பொழுதிலும், சிவபாபா இல்லாவிட்டால் அவர்கள் எவருக்குமே எப்புகழும் இருந்திருக்க முடியாது. நீங்கள் பாடுகிறீர்கள்: எனக்கு ஒரேயொரு சிவபாபாவேயன்றி, வேறு எவருமேயில்லை. அவரிடமிருந்தே நீங்கள் ஆஸ்தியைப் பெற்றுக்கொள்கிறீர்கள். பாபா கூறுகிறார்: நான் அமைதிப் பரிசைப் பெறுவதில்லை. நான் தன்னலம் கருதாது சேவை செய்பவர். நீங்கள் எனக்கு என்ன பதக்கத்தைத் தருவீர்கள்? எவரேனும் எனக்கு ஒரு பதக்கத்தைத் தருவார்களா? நான் அப்பரிசை வைத்து என்ன செய்வது? சிலர் தங்கப் பதக்கங்களைக் கொடுக்கிறார்கள் அல்லது செய்தித்தாள்களில் பிரசுரிக்கிறார்கள். ஆனால் நீங்கள் எனக்கு என்ன செய்கிறீர்கள்? குழந்தைகளே, நானே தந்தை. தூய்மையற்றவர்களைத் தூய்மையாக்குவது தந்தையின் கடமையாகும். நாடகத்திற்கு ஏற்ப, நான் அனைவருக்கும் முக்தியையும், ஜீவன்முக்தியையும் அருளவேண்டும். கூறப்படுகின்றது: “ஒரு விநாடியில் ஜீவன்முக்தி”. ஜனகர் எனும் பெயர் இருந்தது, அவரே பின்ன அனுஜனகர் ஆனார் அதனாலேயே இங்கும் நீங்கள் அத்தகைய பெயர்களைக் கொண்டிருக்கிறீர்கள். உதாரணமாக இங்கே இலக்ஷ்மி என்று அழைக்கப்படும் ஒருவர் பந்தன வாழ்க்கையையே வாழ்கிறார். ஆனால் நீங்களோ உண்மையான இலக்ஷ்மி நாராயணன் ஆகுகிறீர்கள். பாரதத்திலுள்ள பலர் இத்தகைய பெயர்களைக் கொண்டுள்ளார்கள். ஏனைய சமயங்களைச் சார்ந்தவர்கள் இத்தகைய பெயர்கள் வைத்திருப்பதாக நீங்கள் கேள்விப்பட மாட்டீர்கள். பாரதத்தில் அவர்கள் ஏன் அத்தகைய பெயர்களை வைத்திருக்கின்றனர்? ஏனெனில் இது மூதாதையர்களின் ஞாபகார்த்தமாகும். இல்லாவிட்டால் எவ்வளவோ வித்தியாசம் உள்ளது. இலக்ஷ்மி, நாராயணன் என்று இங்கு அழைக்கப்படுபவர்கள் சத்திய யுகத்தைச் சேர்ந்த இலக்ஷ்மி நாராயணனுடைய ஆலயங்களுக்குச் சென்று அவர்களை விழுந்து வணங்கி, அவர்களை வழிபடுகிறார்கள். அவர்கள் ஸ்ரீ இலக்ஷ்மி, ஸ்ரீ நாராயணன் என அழைக்கப்படுகிறார்கள். நீங்கள் உங்களை ஸ்ரீ என அழைக்க முடியாது. தூய்மையற்றவர்களால் எவ்வாறு மேன்மையானவர்களாக இருக்க முடியும்? நாங்கள் தூய்மையற்றவர்களாகவும், விகாரம் உடையவர்களாகவும் இருக்கிறோம், ஆனால் நீங்கள் தூய்மையானவர்களாகவும், விகாரம் அற்றவர்களாகவும் இருக்கிறீர்கள் என அவர்கள் கூறுகிறார்கள். அவர்களும் மனிதர்களே. அவர்கள் கடந்த காலத்தில் வாழ்ந்தவர்கள். வேறு எவருக்கும் இவ்விடயங்கள் தெரியாது. தந்தை இங்கே அமர்ந்திருந்து விளங்கப்படுத்துவதுடன், உங்களுக்குச் சகலவிதமான வழிகாட்டல்களையும் கொடுக்கிறார். இப்பொழுது பல்வகை ரூபத்தின் படமும் இருக்க வேண்டும். தேவர்கள் இறுதியிலேயே சூத்திரர்கள் ஆகுகின்றனர். பல வகைகள் உள்ளன. வேறு எவரும் இத்தகைய ஒரு பல்வகை ரூபத்தை உருவாக்கியது இல்லை. நீங்கள் மாத்திரமே 84 பிறவிகளை எடுக்கிறீர்கள். அத்துடன் நீங்கள் மாத்திரமே பூஜிக்கத் தகுதிவாய்ந்தவர்களாகவும், பின்னர் பூஜிப்பவர்களாகவும் ஆகுகிறீர்கள். பூஜிப்பவர்கள் பலர் இருப்பதால் பூஜிக்கத் தகுதிவாய்ந்த ஆத்மாக்களும் பலர் இருக்க வேண்டும். ஆகவே அவர்கள் பல உருவங்களை உருவாக்கி உள்ளனர். அவர்கள் அனுமானையும் பூஜிக்கத் தகுதிவாய்ந்தவராக ஆக்கி விட்டார்கள். எனவே பல்வகை ரூபத்தின் படமும் அத்தியாவசியமானதாகும். நாங்கள் 84 பிறவிகளை எடுப்பதை அடிப்படையாகக் கொண்டு ஒரு கணிப்பு இருக்கவேண்டும். உச்சிக் குடுமியும் மேலே காட்டப்பட வேண்டும். விஷ்ணுவின்னுடைய ரூபமும் மிக நல்லது. ஏனெனில் இது ஓர் இல்லறப் பாதையாகும். பிராமணர்களுடைய உச்சிக் குடுமியும் மிகவும் தெளிவாகக் காட்டப்பட வேண்டும். மிகப் பெரிதாக படங்கள் உருவாக்கப்பட வேண்டும். அதில் நீங்கள் சிலவற்றை எழுதவும் வேண்டும். உங்களால் மிக இலகுவாக விளங்கப்படுத்த முடியும். உண்மையில்

பாபா விருதுகள் எதனையும் பெறுவதில்லை. நீங்களே விருதுகளைப் பெறுகிறீர்கள். நீங்கள் அமைதியும், தூய்மையும், செழிப்பும் நிறைந்த இராச்சியத்தை ஸ்தாபிக்கிறீர்கள். நீங்கள் எவருக்கும் கூறலாம்: நாங்கள் இதை ஸ்தாபிக்கின்றோம். நாங்கள் அதிகளவு சேவை செய்வதால் உலக இராச்சியத்தைப் பரிசாகப் பெறுகிறோம்.. இது புரிந்து கொள்ளப்படவேண்டிய ஒரு சிறந்த விடயமாகும். இங்கே உள்ள ஒருவர் என்ன அமைதிப் பரிசைப் பெறுவார்? நாங்கள் ஸ்ரீமத்தைப் பின்பற்றுவதன் மூலம் தூய்மையையும், அமைதியையும், செழிப்பையும் 2500 வருடங்களுக்கு ஸ்தாபிக்கிறோம் என உங்களால் எழுத முடியும். எவ்வாறாயினும் குழந்தைகளாகிய நீங்கள் அந்த அளவிற்குப் போதையைக் கொண்டிருப்பதில்லை. யார் போதை அடைவார்கள்? சிவபாபாவா? முழுமையான போதை உடையவர்களே அந்தளவு போதையுடன் விளங்கப்படுத்துவார்கள். எல்லாவற்றிற்கும் முதலில் பிரம்மாவே போதை உடையவராக இருக்கிறார். இதனாலேயே சிவபாபா கூறுகிறார்: தந்தையைப் பின்பற்றுங்கள். நீங்களும் அத்தகைய மேன்மையான முயற்சியாளர்கள் ஆகவேண்டும். இந்த பாபா கூறுகிறார்: நாங்கள் தந்தையிடம் இருந்து கற்பித்தல்களைப் பெறுகின்றோம். உங்களாலும் சிவபாபாவை நினைவு செய்ய முடியும். நாங்கள் முயற்சி செய்பவர்கள். சிவபாபா கூறுகிறார்: எல்லோரையும் தூய்மையாக்குவது எனது கடமை. எனவே நீங்கள் ஏன் என்னைப் புகழ்கிறீர்கள்? உங்களால் எனக்கு என்ன விருதை வழங்க முடியும்? எனது இக்கடமையை வேறு எவரால் செய்ய முடியும்? இந்நாட்களில் பலர் அமைதிக்கான விருதுகளைப் பெறுகிறார்கள். நீங்கள் அவர்களிடம் வினவலாம்: உங்களால் அமைதியை ஸ்தாபிக்க முடியுமா? ஒரே ஒரு தந்தை மாத்திரமே அமைதியை ஸ்தாபிக்கிறார். எல்லாவற்றிற்கும் முதலில், தூய்மை இருக்க வேண்டும். அமைதி சாந்தி தாமத்திலும், சந்தோஷ தாமத்திலுமே உள்ளது, அதாவது, அசரீரி உலகிலும், பெளதீகச் சுவர்க்கத்திலும் அமைதி இருக்கிறது. அமைதியை ஸ்தாபிப்பவர் யார் என்பது விளங்கப்படுத்தப்பட வேண்டும். “வந்து தூய்மையான உலகை ஸ்தாபியுங்கள்” என நீங்கள் கூவி அழைக்கிறீர்கள். இதை விளங்கப்படுத்திக் கொண்டு இருப்பவர் யார்? இருவரும் சேர்ந்தே இருக்கின்றனர். நீங்கள் இருவருடைய பெயர்களையும் அல்லது ஒருவருடைய பெயரை மாத்திரம் குறிப்பிடலாம். குழந்தை சக்கரவர்த்தியாகவும், மூதாதையானவர் ஆலோசகராகவும் இருக்கிறார். நீங்கள் என்ன நினைக்கிறீர்கள்? ஞானக் கடலைக் கடைபவர் யார்? அது சிவபாபாவா அல்லது இந்த பிரம்மாவா? எவ்வாறாயினும் இருவரும் சேர்ந்தே இருக்கின்றார்கள். சக்கரையும் அது வைக்கப்பட்டிருக்கும் பையுமே இதனை அறியும். படங்களை உருவாக்கி மற்றவர்களுக்கு எவ்வாறு விளங்கப்படுத்த வேண்டும் என்ற வழிகாட்டல்களைக் கொடுப்பவர் யார் என உங்களால் கூற முடியாது. நாங்கள் செய்கின்ற ஆன்மீக சேவையும் நாடகத்திற்கு ஏற்பவே நடைபெறுகிறது. கற்பவர்களும், கற்பிப்பவர்களும் ஒருநாளும் மறைந்திருக்க முடியாது. ஆம். புயல்கள் நிச்சயமாக வரத்தான் செய்கின்றன. இந்த ஐந்து விகாரங்களும் உங்களை அதிகளவில் தொந்தரவு செய்கின்றன. இராவண இராச்சியத்தில் புத்தி பூட்டப்பட்டு விடுவதால் அது உங்களைப் பல பிழையான செயல்களைச் செய்கிறது. மாயை ஒவ்வொருவரிலும் ஒரு பூட்டைப் பூட்டியுள்ளனர். இந்நேரத்தில் நீங்கள் ஞானம் எனும் மூன்றாவது கண்ணைப் பெறுகிறீர்கள். பாரத மக்களாகிய நீங்கள் எப்படி ஆகிவிட்டீர்கள் என்பதைத் தந்தை இங்கே அமர்ந்திருந்து விளங்கப்படுத்துகிறார். இந்த பிரம்மாவும் தான் எப்படி இருந்தார் என்றும், 84 பிறவிகளை எடுத்ததனால் எவ்வாறு ஆகிவிட்டார் என்றும் புரிந்து கொள்கிறார். இலக்ஷ்மியும் நாராயணனும் மாத்திரமே பாரதத்தில் 84 பிறவிகளை எடுத்ததாகக் கூறப்படுகின்றது. தந்தையும் இங்கே வந்துள்ளார். சிவனின் பிறந்த தினமும் பாரதத்திலேயே இடம்பெறுகிறது. பாபா கூறுகிறார்: நான் தூய்மையற்ற உலகிற்கு வந்து ஒரு தூய்மையற்ற சரீரத்தினுள் பிரவேசிக்கிறேன். முதல் இலக்கத்தை உடைய தூய்மையான ஆத்மா பின்னர் முதல் இலக்கத்தை உடைய தூய்மையற்ற ஆத்மா ஆகுகிறார். இந்நேரத்தில் அனைவரும் தூய்மையற்றவர்களாகவே இருக்கிறார்கள். சேவை செய்யும் குழந்தைகளின் புத்தியில் இந்த ஞானம் நாள் முழுவதும் இருக்கிறது. தந்தை கூறுகிறார்: வீட்டில் வசிக்கும்பொழுதும் முதலில் தூய்மையாக இருந்து பாபாவை நினைவு செய்யுங்கள். காலையிலும், மாலையிலும் ஆன்மீக ஒன்றுகூடல்கள் இடம் பெறுகின்றன. பகலில் நீங்கள் உங்கள் குடும்பம் தொடர்பான விடயங்களிலும், பக்தியிலும் ஈடுபடுகின்றீர்கள். சிலர் ஒருவரையும், மற்றவர்கள் வேறு ஒருவரையும் வழிபடுகிறார்கள். உண்மையில் மணமகளிடம் அவளது கணவனே அவளுக்கு எல்லாம் எனக் கூறப்படுகிறது. எனவே அவள் வேறு எவரையும் வழிபடத் தேவையில்லை. மனைவி தனது கணவனையே கடவுளாகவும், குருவாகவும் கருதுகிறார். எவ்வாறாயினும் விகாரத்தில் ஈடுபடுபவர்களை இவ்வாறு கூறக்கூடாது. ஒரேயொரு அசரீரியான பரமாத்மாவாகிய பரமதந்தையே கணவன்மார்களுக்கெல்லாம் கணவராகவும், குருமார்களுக்கெல்லாம் குருவாகவும் விளங்குகிறார். நீங்கள் எல்லோரும் ஒரேயொரு மணவாளனின் மணவாட்டிகள். அவர்கள் தங்கள் கணவனை இவ்வாறு கருதுகிறார்கள். உண்மையில் தந்தை வந்து தாய்மார்களின் அந்தஸ்தை உயர்த்துகிறார். “முதலில் இலக்ஷ்மி, பின்னர் நாராயணன்” எனப் பாடப்படுகிறது. எனவே இலக்ஷ்மிக்கு அதிக மரியாதை உள்ளது. சுவர்க்கத்தின் அதிபதிகள் ஆகுகின்ற போதை அதிகளவில் இருக்க வேண்டும். நீங்கள் சென்ற கல்பத்திலும் சிவனுடைய பிறந்த நாளைக் கொண்டாடினீர்கள். பாபா வந்து சுவர்க்கத்தை ஸ்தாபித்தார். தந்தை வந்து இராஜயோகத்தைக் கற்பிக்கிறார். நாங்கள் எங்களுடைய இராச்சியத்தைக் கோருகிறோம். அத்துடன் பழைய உலகமும் அழிக்கப்படவுள்ளது. இவ்விடயங்கள் வேறு எவருடைய புத்தியிலும் இருக்க முடியாது. உங்களது புத்தி இவ்விடயங்கள் அனைத்தையும் கிரகிக்கின்ற பொழுது நீங்கள் முகமலர்ச்சியுடன் இருப்பீர்கள். உங்களுக்குத் தைரியமும், உயிரோட்டமும் தேவை. நீங்கள் இங்கே பேசுவதற்குப் பயிற்சி செய்யவேண்டும். சட்ட நிபுணர்களும் பயிற்சி செய்து மிகவும் கைதேர்ந்தவர்கள் ஆகுகின்றார்கள். இது வரிசைக்கிரமமாகவே உள்ளது. முதலாம் தரம், இரண்டாம் தரம், மூன்றாம் தரம், நாலாம் தரம் ஆகியன இருக்கின்றன. குழந்தைகளினுடைய ஸ்திதியும் அதைப் போன்றே உள்ளது.

குழந்தைகளாகிய நீங்கள் மிகவும் இனிமையானவர்களாக இருக்கவேண்டும். இனிமையாகவும், தெளிவாகவும் பேசுவதால் நீங்கள் ஒரு தாக்கத்தை ஏற்படுத்துவீர்கள். தந்தை ஒருவர் மாத்திரமே அமைதியை ஸ்தாபிக்கிறார். அவரையே அனைவரும் கூவி அழைக்கின்றார்கள். தந்தை கூறுகிறார்: நீங்கள் எனக்கு என்ன பரிசு கொடுப்பீர்கள்? நான் குழந்தைகளாகிய உங்களுக்கு ஒரு பரிசைக் கொடுக்கிறேன். நீங்களே உண்மையான அமைதியையும், செழிப்பையும் ஸ்தாபிக்கிறீர்கள். எவ்வாறாயினும் நீங்கள் மறைமுகமானவர்கள். நீங்கள் மேலும் முன்னேறும்பொழுது, ஏனையவர்கள் மீது செல்வாக்குச் செலுத்துகிறீர்கள். பிரம்மகுமாரிகள் மகத்தான அற்புதங்களை நிகழ்த்துவதாக மக்கள் நம்புகிறார்கள். அவர்கள் தொடர்ந்தும் நாளுக்கு நாள் சீர்திருத்தம் அடைவார்கள். அதிகளவு செல்வம் உள்ள ஒருவர் மிக நல்ல பளிங்கினால் (மாபிள்) வீட்டைக் கட்டுகிறார். நீங்கள் இன்னமும் அதிகமாகக் கற்கும்பொழுது தொடர்ந்தும் அழகான படங்களை உருவாக்குவீர்கள். அனைத்திற்கும் காலம் எடுக்கிறது. இது மிகவும் முக்கியமான ஒரு பரீட்சையாகும். நீங்கள் தமோபிரதானில் இருந்து சதோபிரதான் ஆகவேண்டும். அவ்வளவே! எங்களுக்கு வேறு எவருடனும் எந்த ஒரு தொடர்பும் இல்லை. தமோபிரதானில் இருந்து சதோபிரதான் ஆகும் முறையை தந்தை இங்கே அமர்ந்திருந்து உங்களுக்குக் கூறுகிறார். கீதையில் “மன்மனாபவ” என்பதும் எழுதப்பட்டுள்ளது. எவ்வாறாயினும், மக்கள் அதன் அர்த்தத்தைப் புரிந்து கொள்ளவில்லை. தந்தை இப்பொழுது உங்களுக்கு நேர் முன்னிலையில் இருந்து விளங்கப்படுத்துகிறார். அரைக் கல்பத்திற்குப் பக்தியும், அரைக் கல்பத்திற்கு ஞானமும் இருப்பது குழந்தைகளாகிய உங்களுக்குத் தெரியும். சத்திய, திரேதா யுகங்களில் பக்தி இருப்பதில்லை. ஞானம் பகலும், பக்தி இரவுமாகும். மனிதர்களின் இரவும், பகலும் மாத்திரமே இருக்கிறது. பிரம்மாவின் பகலும், பிரம்மாவின் இரவும் என்பது ஓர் எல்லையற்ற விடயமாகும். பகற் பொழுதில் இலக்ஷ்மி நாராயணனின் இராச்சியம் நிலவுகிறது. இப்பொழுது இரவாகும். இந்த புதிர் மிகவும் நல்லது. பிரம்மா ஆகுவதற்கு 5000 வருடங்கள் எடுக்கின்றன. அவர் 84 பிறவிகளை எடுக்கிறார். நீங்கள் மீண்டும் ஒருமுறை தேவர்கள் ஆகுகிறீர்கள் என நீங்கள் கூறுவீர்கள். இதை உங்கள் புத்தியில் கவனமாக வைத்திருங்கள். உலகச் சக்கரமும் உங்கள் புத்தியில் இருக்கவேண்டும். இலக்ஷ்மி நாராயணனுடைய படத்தைப் பார்க்கையில் நீங்கள் மிகவும் சந்தோஷமடைய வேண்டும். இதுவே உங்கள் இலட்சியமும், இலக்கும் ஆகும். நீங்கள் ஒரு சாதாரண மனிதரில் இருந்து நாராயணன் ஆகுவதற்கு இராஜயோகத்தைக் கற்கிறீர்கள். கிருஷ்ணர் சத்திய யுகத்தில் ஓர் இளவரசனாக இருந்தார். அவர் அங்கே அமர்ந்திருந்து கீதையைப் உபதேசிக்க மாட்டார். அது ஒரு பெரும் தவறாகும். தந்தையைத் தவிர வேறு எவராலும் அத்தவறைப் பற்றி உங்களுக்குக் கூற முடியாது. இதைக் குழந்தைகளாகிய நீங்கள் அறிவீர்கள். ஆனால் ஏனையவர்கள் தொடர்ந்தும் நச்சுக்கடலில் மூச்சுத் திணறியவாறு இருக்கிறார்கள். மாயை பலரையும் அவர்களது கழுத்தைப் பிடித்துத் தூக்கி, சாக்கடையில் வீசி விடுகிறாள். தந்தை கூறுகிறார்: சாக்கடையில் விழவேண்டாம். இல்லாவிட்டால் நீங்கள் அதிகம் வருந்த நேரிடும். நீங்கள் வருந்தாது இருப்பதற்கே தந்தை உங்களுக்கு விளங்கப்படுத்துகிறார். சிலர் அதிகளவு உற்சாகத்துடன் இருப்பதால் அவர்கள் விரைவாகத் தந்தைக்குக் கீழ்ப்படிகிறார்கள். “பாபா எனக்கு ஏற்கனவே நிச்சயதார்த்தம் முடிந்துவிட்டது. எனவே நான் இப்பொழுது என்ன செய்வது?” எனச் சிலர் எழுதுகிறார்கள். பாபா கூறுகிறார்: அற்புதம் நிகழ்த்திக் காட்டுங்கள்! தனது கணவனுடைய கட்டளையையே அவள் பின்பற்ற வேண்டும் என முன்கூட்டியே அவளிடம் கூறுங்கள். “நீங்கள் தூய்மையாக இருப்பீர்கள் என உத்தரவாதம் அளிக்க வேண்டும்” என அவளிடம் கூறுங்கள். நீங்கள் எதைக் கூறினாலும் அதற்குத் தான் கீழ்ப்படிவதாக அவள் முன்கூட்டியே எழுதித் தரவேண்டும். இந்த உத்தரவாதத்திற்குப் பின்னரே நீங்கள் அவளை ஏற்றுக் கொள்ளுங்கள். அப்பொழுது நீங்கள் அதைப்பற்றி அக்கறைப்படத் தேவையில்லை. ஒரு குமாரியினால் இதனை எழுத்தில் பெற முடியாது. “எனக்குத் திருமணம் செய்ய விருப்பமில்லை” என்பதை அவள் கூற வேண்டும். குமாரிகள் மிகவும் எச்சரிக்கையாக இருக்கவேண்டும். அச்சா. பாபா கூறுகிறார்: என்னை யார் எனக் கருதி, “ஓ! தூய்மையாக்குபவரே, வந்து எங்களைத் தூய்மை ஆக்குங்கள்” என நீங்கள் கூறுகிறீர்கள்? இந்த வேலையை மாத்திரமா நான் செய்ய வேண்டும்? தந்தை குழந்தைகளுடன் நகைச்சுவையாகப் பேசுகிறார். “பாபா நாங்கள் தூய்மையற்றவர்கள் ஆகிவிட்டோம், வந்து எங்களைத் தூய்மையாக்குங்கள்!” என நீங்கள் கூவி அழைக்கிறீர்கள். பாபா ஓர் அந்நிய தேசத்திற்கு வருகிறார். ஆகவே இது தூய்மையற்ற உலகம். நான் இவரினுள் பிரவேசித்து உங்களைத் தூய்மையாக்க வேண்டும். பின்னர் இவர் வந்து ஒரு தூய சரீரத்தை எடுப்பார். எனக்கு இந்தப் பாக்கியமேனும் இல்லை. நான் ஒரு தூய்மையற்ற சரீரத்திலேயே வரவேண்டியுள்ளது. இந்த ஞானத்தைச் செவிமடுக்கையில் மக்கள் பலர் மிகுந்த சந்தோஷத்தை அனுபவம் செய்கிறார்கள். இது அத்தகைய ஒரு மகத்தான ஞானமாகும். ஆதலால் நீங்கள் முழு முயற்சி செய்யவேண்டும். நல்ல முயற்சியாளர்களாக உள்ளவர்களின் பெயர்களை பாபா புகழ்கிறார். மக்கள் தாம் சுவர்க்கத்தில் இருப்பதாக நம்பி மகிழ்ச்சியுடன் கொண்டாடுகிறார்கள். இங்கே நீங்கள் அதிகம் சகித்துக்கொள்ள வேண்டியுள்ளது. தந்தை உங்களுக்கு எதை ஊட்டினாலும் உங்களை எங்கே அமர்த்தினாலும் ஒவ்வொரு அடியிலும் ஸ்ரீமத்தைப் பின்பற்றுங்கள்.? அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. சிவபாபாவை நினைவு செய்வதுடன் பிரம்மபாபாவைப் பின்பற்றுங்கள். தந்தை பிரம்மாவைப் போன்று மேன்மையான முயற்சியைச் செய்யுங்கள். இறை போதையைப் பேணுங்கள்.

2. தமோபிரதானில் இருந்து சதோபிரதான் ஆகுவதுடன் வேறு எதைப்பற்றியும் அக்கறை கொள்ளாதீர்கள். ஒவ்வொரு அடியிலும் ஸ்ரீமத்தைப் பின்பற்றுங்கள்.

ஆசீர்வாதம்: ஒரு குழந்தையும் ஓர் அதிபதியும் என்ற விழிப்புணர்வுடன், அனைத்து பொக்கிஷங்களுக்கும் உரிமையுடையவராகி, சகல பேறுகளும் நிறைந்தவர் ஆகுவீர்களாக.

நாங்களே தந்தையின் சகல பொக்கிஷங்களின் அதிபதிகளும், இயல்பான யோகிகளும், இயல்பான சுய அதிபதிகளுமான குழந்தைகள் ஆவோம். இந்த விழிப்புணர்வுடன் சகல பேறுகளும் நிறைந்தவர் ஆகுங்கள். சதா நீங்கள் பாட வேண்டிய பாடல்: “நான் அடைய வேண்டியதை அடைந்து விட்டேன்.....” ஒன்றை தொலைப்பதும், பின்னர் அதனைக் கண்டெடுப்பதும், அதனை மீண்டும் தொலைப்பதும் அதனை மீண்டும் கண்டெடுப்பதும் என்ற விளையாட்டை விளையாடாதீர்கள். சகல உரிமையுடைய ஒருவரின் வார்த்தைகள் “நான் பெற்றுக் கொண்டிருக்கின்றேன், நான் பெற்றுக் கொண்டிருக்கின்றேன்” என்பதாக இருக்க மாட்டாது. நிறைந்திருக்கின்ற தந்தையின் குழந்தைகள், கடலின் குழந்தைகள் வேலையாட்களைப் போன்று சிரமப்பட முடியாது.

சுலோகம்: யோக சக்தியினூடாக கர்ம வேதனையை வெற்றி கொள்வதே மேன்மையான முயற்சியாகும்.

ஓம் சாந்தி